



భవనీద్వీపం

-వనం వేంకట వరప్రసాదరావు



నాలుగువందల సంవత్సరాల కాలపరిధిలో సామాజిక, చారిత్రక వాస్తవాలను, సాహిత్య, ఆధ్యాత్మిక, యోగశాస్త్ర, మంత్ర శాస్త్ర రహస్యాలను కలుపుతూ సాగిన గాథ. చరిత్ర నిర్ధారించిన సత్యాలు, చరిత్రకు అందని రహస్యాలు, చారిత్రక పురుషుల సాహసాలు, కలగలిపి సమస్వయము చేసిన గాథ. తెలియని కొన్ని వాస్తవాలను తెలియజేస్తూ, తెలుసును అనుకుంటున్న కొన్ని 'అపొహలను' దూరం చేస్తూ సాగే కల్పిత సాహసిక గాథ. స్వతంత్ర సమరరంగముతో మొదలుకొని యుద్ధ, జానపద క్రీడల మర్యాలు, సాధకుల గాథలు, త్యాగధనుల చారిత్రక గాథలు కలిసిపోయిన కాలానిక గాథ. ఇలానే జరిగింది అని తెలిసిన సత్యాలకు యిలా కూడా జరిగి ఉండవచ్చు అన్న చారిత్రక పరిశీలనను జోడించి, వాస్తవ దూరం కాని ఊహలతో సాగిన పరిశీలనాత్మకమైన కథ. ఒక సాహసిక యోధుడి కథతో మొదలై క్రీ.శ. 1677 నుండి ఆధునిక కాలంవరకూ తరతరాల అంతరాలను, అంతరంగాలను విభిన్న కోణాలనుండి విమర్శించిన గాథ. కొందరికి తెలిసిన కొన్నిటిని, అందరికీ తెలియాల్సిన ఎన్నిటితోనో సమస్వయము చేస్తూ సాగిన వాస్తవ గాథల, చారిత్రక సత్యాల సమ్మేళనమైన కాలానిక గాథ!

- 36 -

(క్రిందటి సంచిక నుంచి కొనసాగింపు)

ఉరుకులు పరుగులతో ప్రవాహంలాగా పోటెత్తి వస్తున్నారు పల్లె ప్రజలు. చిన్నా పెద్దా ఆయుధాలు వూపుతూ హెచ్చరికలు చేస్తూ మిడతల దండులా దూసుకొస్తున్నారు నాలుగుపక్కలనుండి. కోపము, తెగింపు కనిపిస్తున్నాయి అందరిలో. వారి అరుపులతో ఆ కొండ మారుమోగుతున్నది. పెద్దపెద్ద చెట్లమీది కోతులు కొండముచ్చులు అరుస్తూ ఒకచెట్టు మీదినుండి మరొక చెట్టుమీదికి గెంతుతూ పారిపోతున్నాయి.

ఆ కోలాహలం ఆ యువతికి వినిపించడంలేదు. తమలపాకుల్లాంటి కళ్ళు తెరిచే వున్నా ఆమెకంటికి ఈ దృశ్యాలు ఏవీ కనబడడంలేదు. అరమోడుపు కన్నులతో యేదో కలలప్రపంచంలోకి తరచి చూస్తున్నట్లు వున్నది ఆమె చూపు. నాలుగువైపులనుండి పర్వతం మీదకు వచ్చేసారు వందలమంది. వాళ్ళ అరుపులు కేకలు యింకా ఎక్కువయ్యాయి. కొండశిఖరం మీద అటుచివరకు వున్న బిలంలోకి ఆమె నెమ్మదిగా జారుతూనే వున్నది. ఎవరో కాళ్ళు పట్టుకుని

నెమ్మదిగా క్రిందికి లాగుతున్నట్లు దిగబడుతూనే వున్నది. ఆమె వారికి కనబడగానే వాళ్ల పరుగులు ఆగిపోయాయి. ఒకరికొకరు హెచ్చరికలు చేసుకుంటూ చేతులలోని ఆయుధాలను పైకెత్తి నెమ్మదిగా నాలుగు పక్కలనుండి కమ్ముకోడం మొదలుపెట్టారు.

చూస్తుండగానే ఆ యువతి మోకాళ్ల వరకూ దిగబడిపోయింది ఈ సరికి. ఒక్కొక్క అడుగే ముందుకు వేస్తూ వస్తున్నవారిలో కొంతమంది భుజాలమీద బలమైన తాళ్లు, మోకులు వున్నాయి. ఆ కొండకొనకు ఒకప్రక్కన విశాలమైన పొగడచెట్టు కొమ్మలు చాచుకుని ఆకాశం అంటుకునేట్లు ఎదిగి వున్నది. దాదాపు వంద అడుగులకు పైగా పెరిగిన విశాలమైన చెట్టు అది. పుష్పించే ఋతువు కావడంతో కన్నులపండుగగా తెలుపురంగుపూలతో, మత్తెక్కించే పరిమళంతో, గర్వంగా తలెత్తిన గంధర్వకన్యలూ వున్నది ఆ పొగడచెట్టు. పెద్ద పెద్ద కొమ్మలు ఆ కొండచివరివరకూ విస్తరించి, గొడుగులా, గుబురుగా వున్నాయి. బలమైన తాళ్లు, మోకులు మోస్తున్న నలుగురు యువకులు చరచరా పొగడచెట్టునెక్కారు. ఆ బిలం మీదకు వ్యాపించి, స్తంభాల్లా బలంగా వున్న రెండు కొమ్మలమీదకు యిద్దరేసి యువకులు చేరుకున్నారు. రెండు కొమ్మలకు రెండు మోకులను బలంగా బిగించారు.

సొరంగంలాంటి బిలంలోకి దాదాపు నడుముదాకా దిగబడిపోయింది ఆ యువతి. ఆ యువతిని నెమ్మదిగా లోపలికి లాక్కుంటున్న ఆ బిలం వెనుకప్రక్కన దృఢంగా ఆకాశంలోకి లేచిఉన్నది కొండశిఖరం. మహాశిల్పి ఎవరో నేర్చుగా చెక్కినట్లు విశాలమైన పడగలు విప్పిన మహాసర్పం ఆకారంలో వున్నది ఆ కొండశిఖరం. మధ్యలో పెద్ద మణిలాగా చెక్కినట్లు గుండ్రని శిలలా సహజంగానే ఏర్పడింది విప్పిన పడగల ఆకారంలో వున్న శిఖరం పైన. పడగలలాంటి ఆ శిఖరం మీద ప్రత్యక్షమయ్యారు నలుగురు యువకులు.

పొగడచెట్టు కొమ్మలమీదున్న యువకులు మోకుల కొనలను పడగలశిఖరం మీదకు నేర్చుగా విసిరారు. ఆ రెండు మోకులనూ ఒడుపుగా అందుకున్నారు శిఖరం మీది యువకులు. పడగలమీద మనీలా చెక్కినట్లున్న కొండరాతికి చుట్టి బలంగా వుచ్చుముడులు బిగించారు. ఎత్తైన పొగడచెట్టు కొమ్మలనుండి పడగశిఖరానికి ఏటవాలుగా రెండు బలమైన మోకులు బిగుసుకున్నాయి. మరుక్షణం కొమ్మలమీదున్న వాళ్లలో యిద్దరు యువకులు తమ నడుములకు పైనున్న మోకులకు వుట్టిలా బలమైన తాళ్లను బిగించుకుని ఒక్క వుదుటున ముందుకు దూకారు. ముందు నిదానంగా, ఆ తరువాత వేగంగా పడగల శిఖరం వైపుకు జారడం మొదలుబెట్టారు.

బిలంలోకి దిగబడుతున్న యువతిని సమీపించిన మరుక్షణం ఎంతో నేర్చుగా చెరొక ప్రక్కనుండి ఆమెను బలంగా హత్తుకుని మరింత వేగంగా జారుతూ పడగల శిఖరం మీదకు చేరుకున్నారు. శిఖరం మీద వున్నవారు ఆమెను ఒడుపుగా పట్టుకుని శిఖరం పైకి లాగారు. ఆ యిద్దరు యువకులూ ముందుకు దూకి శిఖరం మీదకు చేరుకున్నారు కొండకు గుడ్డుకుని గాయపడకుండా.

పది అడుగుల దూరంలో చుట్టూ కమ్ముకుని చూస్తున్నవాళ్ళు చేతుల్లోని కర్రలు, ఆయుధాలు పైకెత్తి హర్షధ్వనాలు చేశారు. మరుక్షణమే ఎవరూ వూహించని చిత్రం జరిగింది. బిలంలోనుండి రాళ్ళూ రప్పలతో దుమ్ములాంటిది రేగింది. ప్రళయకాలపు హోరులాగా భయంకరంగా కీచుమని ధ్వనిచేస్తూ ఎగిరిపడ్డ రాళ్లు తలలు ముఖాలు పగులగొడుతుంటే హోహోకారాలు చేస్తూ దూరంగా వెళ్ళడానికి ప్రయత్నాలు చేశారు చుట్టూ చేరినవాళ్లు. ఒక క్షణకాలం నిశ్శబ్దం అలుముకుంది బిలంలో. తమలో తాము తొక్కినలాడుకుంటూ కొండదిగి పోవడానికి పరుగులు పెడుతున్న ధ్వనులు చెలరేగాయి. మరుక్షణం గుండెలు అవిసిపోయేలా నమ్మశక్యంకాని భయంకరమైన బుసలు వినిపించాయి. తోసుకుంటూ పరుగులు పెడుతూ వెనుదిరిగినవాళ్ల కనులకు ఒళ్ళు జలదరించే దృశ్యం కనిపించింది.

బిలంనుండి ఇరవై అడుగుల ఎత్తుకు సర్రున గాలిలోకి లేచింది భయంకరమైన నల్లని సర్పం. బిలానికి సరిపడా లావు వున్న మెడను వూపుతూ కలయజూసింది. నల్లటి తెరచాపలాంటి పడగను విసురుతూ సుడిగాలిలో నల్లమద్ది చెట్టులా వూగిపోయింది. విచిత్రంగా కీచుమని అరిచింది! గుహలా నోరుతెరిచి టప్పుమని చప్పుడయ్యేలా పెద్దగా చప్పరించినట్టు తెల్లని ద్రవంలాంటిదాన్ని చిమ్మింది. విషం! భయంకరమైన విషాన్ని చిమ్మింది.

నమ్మశక్యం కాని దృశ్యాన్ని చూస్తూ భయంతో కేకలు పెడుతూ పరుగు పెడుతున్నారు పల్లె ప్రజలు. విషపు చిందులు మెడలమీద, చేతులమీద పడిన ముగ్గురు దురదృష్టవంతులు మరుక్షణం నేలకూలారు. మెలికలు తిరిగిపోయారు. రెప్పపాటులో తెల్లని నురుగులు కక్కుతూ నల్లగా మాడిపోయారు.

గుండెలు అవిసిపోయేలా బుసలు కొడుతూ పడగను విసురుతూ కలయజూసింది ఆ కాలసర్పం. పొగడచెట్టు కొమ్మల మీదున్న యిద్దరిని చూసింది. మరలా టప్పుమని విషాన్ని చిమ్మింది. బాగా ఎత్తున ఉండడం, గుబురైన కొమ్మలు ఆకులు రక్షణగా వుండడంతో చెట్టుమీదివారిపై విషపు చిందులు పడలేదు. వేగంగా తలతిప్పింది. పడగశిఖరం మీది వ్యక్తులపై దాని దృష్టి పడింది. వారి మధ్యలో వడలిపోయిన కలువలా వున్న యువతిమీద పడింది దాని చూపు.

సముద్రపు కెరటంలాగా ఉవ్వెత్తున క్రోధంతో లేచింది. ఎక్కడో పైనున్న కొమ్మల ఆకులు అల్లల్లాడేట్లు బుసలు కొట్టింది.

బిలంలోనుండి యింకా బయటకు వస్తూ పడగశిఖరం వైపు బాణంలా పడగను విసిరింది.

దాని దృష్టి తమమీదినుండి మరలిన మరుక్షణం పొగడచెట్టుమీది యువకులు యిద్దరు మెరుపుల్లా కదిలారు. క్షణాలమీద నడుముకు, పైనున్న మోకులకు బలమైన తాళ్లను వుట్టిలా కట్టుకున్నారు అంతకుముందు తమ సహచరులు కట్టుకున్నట్లు. వారివీపులకు కట్టుకున్న కత్తులు చేతుల్లోకి వచ్చాయి. అడుగు వెడల్పు, ఐదడుగుల పొడవు వున్న విచ్చుకత్తులు అవి. అడవిలో కృరమృగాలను హతమార్చడంకోసం ప్రత్యేకంగా మలిచినవి. యిద్దరూ కూడబలుక్కున్నట్లు ఒక్కసారే ముందుకు దూకారు ఆ యువకులు. సరైన అంతకంతకూ వేగంగా ముందుకు జారారు. ఆ భయంకరమైన సర్పాన్ని సమీపించిన మరుక్షణం బలంగా విసిరారు తమ కత్తులను.

కొండశేఖరం మీదున్నవారినుండి ఒక్కక్షణం దృష్టి మరలించి వెనక్కు పడగను తిప్పింది ఆ కాలసర్పం. దానికి తనమీదకి వస్తున్న యిద్దరు కనిపించారు. వారి చేతుల్లోని కత్తులు గాలిలోకి లేవకముందే దగ్గర్లో వున్న ఒక యువకుడిని ఎలకను పట్టుకున్నట్లు పట్టుకుంది. ఆ నిర్భాగ్యుడు దాని కోరలమధ్య రక్తాన్ని చిమ్ముతూ యిరుక్కుపోయాడు. మరుక్షణమే రెండవ యువకుడి చేతిలోని కత్తి దాని మెడను చీల్చింది. పడగవరకూ తెగి నోటిలో కరిచిపట్టుకున్న దురదృష్టవంతుడితో సహా నేలకు కూలింది. తాటిచెట్టులాగా వూగుతూ నేలకు కూలిన దాని శరీరమునుండి ధారలుగా నెత్తురు చిమ్మింది.

(కొనసాగింపు వచ్చే సంచికలో..)

COMMENTS